



# Athmaraksha.org

ലേഖനം - അനുഭവം, സാക്ഷ്യം

**ദൈവം തന്നു, ദൈവം എടുത്തു, ദൈവം മഹത്വപ്പെടുത്തും..**



ഇന്നത്തെ ധ്യാനം : നമ്മുടെ ബുദ്ധിക്ക് നല്ലതെന്ന് തോന്നുന്നതല്ല, പ്രത്യേക, ദൈവം നമുക്ക് അനുവദിച്ചതാണെന്നതാണ് യഥാർത്ഥനന്മ. സ്വന്തം ബുദ്ധിയെക്കാളും അഭിലാഷങ്ങളെക്കാളും ദൈവശബ്ദത്തിന് പ്രാധാന്യം കൊടുക്കുന്നവന് മാത്രമേ ദൈവാനുഗ്രഹത്തിന്റെ വഴികൾ തുറന്നുകിട്ടുകയുള്ളൂ.

ദൈവത്തെ സ്നേഹിക്കുന്നവർക്ക്, അവിടുത്തെ പദ്ധതിയനുസരിച്ചു വിളിക്കപ്പെട്ടവർക്ക്, അവിടുന്ന് സകലവും നന്മയ്ക്കായി പരിണമിപ്പിക്കുന്നുവെന്നു നമുക്കറിയാമല്ലോ (റോമാ 8:28). ദൈവത്തെ സ്നേഹിക്കുന്നവർക്ക്...സകലതും നമ്മയ്ക്കായി പരിണമിപ്പിക്കുന്നുവെന്ന് (റോമാ 8:28) വിശ്വാസികൾ അറിയാം. വിശുദ്ധ അഗസ്റ്റീനോസ് പറയുന്നതുപോലെ 'വിശ്വസിക്കുന്നത് വഴി അവർ തങ്ങളെ തന്നെ ശക്തിപ്പെടുത്തും' ദൈവത്തിൽ നിത്യവിശ്രമം കണ്ടെത്താനുള്ള യാത്രയാണ് ഓരോ വിശ്വാസിയുടെയും ജീവിതം. ആ വിശ്രമത്തിലേക്കുള്ള വാതിലായ മരണം എങ്ങനെ, എപ്പോൾ സംഭവിക്കുന്നു എന്നത് വലിയ കാര്യമാണല്ലോ. മാനുഷികമായി ചിന്തിക്കുമ്പോൾ ദുരന്തങ്ങളും തത്ഫലമായി ഉണ്ടാകുന്ന ജീവഹാനിയുമെല്ലാം വേദനാജനകമാണ്. എന്നാൽ ദൈവസന്നിധിയിൽ നിത്യഭാഗ്യത്തിലേക്കുള്ള വീണ്ടെടുപ്പായിതിനെ കാണുമ്പോൾ ദുഃഖത്തിന് തെല്ലും അവകാശമില്ല. വാസ്തവത്തിൽ വിശ്വസിക്കുന്നതിന്റെ പ്രാധാന്യവും ശക്തിയും ബോധ്യപ്പെടാനുള്ള അവസരങ്ങളാണ് ദുരന്തങ്ങൾ നല്കുന്നത്. ഈ ഓശാന ദിനത്തിൽ നാം ധ്യാനിക്കുന്നത് ഇതെക്കുറിച്ചായിരിക്കട്ടെ.

## 2012 ഓഗസ്റ്റ് ആറ്.

പതിവുപോലെ കോഴിക്കോട് ജില്ലയിലെ പുല്ലൂരാംപാറയിൽ ചെറുശേരി മലയിൽ താമസിക്കുന്ന ബിജു ജോലിക്കായി മലയിറങ്ങി. ചെറിയ തോതിൽ മരച്ചുവടം നടത്തുകയാണ് ബിജു. ജോലിക്കാർക്കൊപ്പം മരം മുറിക്കാനും ലോറിയിൽ കയറ്റാനുമൊക്കെ സഹായിക്കും. ഉച്ചകഴിഞ്ഞതോടെ ലോറിയിൽ തടി കയറ്റി വിൽപ്പനസ്ഥലത്തേക്ക് യാത്രയായി. ഈ സമയം ശക്തമായ മഴ പെയ്യുന്നുണ്ടായിരുന്നു. മഴയുടെ ശക്തി അധികം വൈകാതെ വർദ്ധിച്ചു. യാത്രാമധ്യേ ബിജുവിന് ഒരൾവിളി. വീട്ടിലേക്കൊന്ന് വിളിക്കണമെന്ന്. ഭാര്യ ലിസയോട് കുട്ടികളെയും മാതാപിതാക്കളെയും കൂട്ടി ബിജുവിന്റെ മൃതസഹോദരൻ താമസിക്കുന്ന

പുല്ലുരാംപാറയിലുള്ള സാബുവിന്റെ വീട്ടിലേക്ക് എത്രയും വേഗം പോകാനായിരുന്നു നിർദ്ദേശം. അതേതന്നെ അങ്ങനെ പറയാൻ തോന്നിയതെന്ന് എത്ര ആലോചിച്ചിട്ടും ഇന്നും ബിജുവിന് മനസിലാകുന്നില്ല. അപ്പോൾ സമയം 4.30 കഴിഞ്ഞിട്ടുണ്ടാകും.

50 വർഷങ്ങളായി കോഴിക്കോട് പുല്ലുരാംപാറയ്ക്ക് സമീപത്തുള്ള ചെറുശേരിമലയിൽ താമസിക്കുകയാണ് ഇണ്ടത്തിൽ കുടുംബം. നന്നായി മഴ പെയ്തിരുന്ന, കാലവർഷത്തിലാരംഭിച്ച തുലാവർഷത്തോടെ അവസാനിക്കുന്ന മഴക്കാലം ധാരാളം കണ്ട ചെറുശേരി മലയിലെ താമസക്കാർക്ക് എന്തെങ്കിലും അപകടസാധ്യതയുള്ളതായി അന്ന് തോന്നിയില്ല. പോരേകിൽ, നന്നായി പെയ്യേണ്ട ജൂൺജൂലൈ മാസങ്ങളിൽ മഴ പെയ്തിട്ടുമില്ലല്ലോ? കനത്തതെങ്കിലും ഒറ്റപ്പെട്ട ഒരു മഴയിൽ പ്രത്യേകിച്ച് എന്ത് സംഭവിക്കാനാണ്?

ബിജു പറഞ്ഞതനുസരിച്ച് ലിസ ചാച്ചനോട് സാബുവിന്റെ വീട്ടിലേക്ക് പോകാമെന്ന് പറഞ്ഞെങ്കിലും അദ്ദേഹം മടിച്ചു. വീട്ടുസാധനങ്ങൾ വാങ്ങാനും മറ്റാവശ്യങ്ങൾക്കുമായി പുല്ലുരാംപാറ അങ്ങാടിയിൽ പോയി അപ്പോൾ വീട്ടിലേക്ക് വന്നതേയുണ്ടായിരുന്നുള്ളൂ അപ്പോഴദ്ദേഹം. മല കയറി വന്ന ക്ഷീണവും മഴയുടെ കുളിരംകൊണ്ട് ശരീരത്തിന് വല്ലാതെ ക്ഷീണം തോന്നിയതുകൊണ്ട് ഒന്ന് കിടക്കാനാണ് അദ്ദേഹം ആഗ്രഹിച്ചത്. 50 വർഷങ്ങളായി ഈ മലയുടെയും മണ്ണിന്റെയും മനസറിയുന്ന ഇണ്ടത്തിൽ ജോസഫ്, ആശങ്കയേതുമില്ലാതെ കട്ടിലിലേക്ക് ചാഞ്ഞു.

ചാച്ചൻ സാബുവിന്റെ വീട്ടിലേക്ക് പോകാതെ ചെറുശേരിമലയിൽ തന്നെ കഴിയുകയാണെന്ന് മനസിലാക്കിയ ബിജു, ജ്യേഷ്ഠൻ സാബുവിനോട് മലയിൽ പോയി എല്ലാവരെയും സാബുവിന്റെ വീട്ടിലേക്ക് കൂട്ടിക്കൊണ്ടുവരാൻ വീണ്ടും പറഞ്ഞു. ഇതനുസരിച്ച് സാബു ഉടൻ പുറപ്പെട്ടു. ചെറുശേരിമലയിലെ വീടിന്റെ അടുത്തെത്താൻ നൂറുമീറ്റർ ദൂരം കൂടിയുണ്ട്. പെട്ടെന്ന് വലിയ സ്ഫോടനത്തിന്റെയോ ഇടിമുഴക്കത്തിന്റെയോ എന്ന് തിരിച്ചറിയാനാവാത്ത ഉഗ്രശബ്ദം മുഴങ്ങി. ഭൂമി പ്രകമ്പനംകൊണ്ടു. വളവ് തിരിഞ്ഞ് എത്തിയ സാബു സ്തംബനായിപ്പോയി. തറവാടിയെന്ന സ്ഥലം ശൂന്യം! രണ്ടേക്കർ പരന്ന സ്ഥലത്തിനു നടുവിൽ വലിയ ഗർത്തം. ഇരു കരകളിലുമായി മതിൽപോലെ അവശേഷിച്ചത് അല്പം ഭൂമിമാത്രം.

ഇണ്ടത്തിൽ ജോസഫ്, ഭാര്യ ഏലിക്കട്ടി, ബിജുവിന്റെ ഭാര്യ ലിസ, മക്കളായ അലൻ, ജോയൽ എല്ലാവരും എങ്ങോ പോയ്ക്കിടന്നു, വെറും ഒറ്റ നിമിഷത്തിനുള്ളിൽ. സാമാന്യം നല്ല വീടായിരുന്നു ഇവരുടേത്. അത്യാവശ്യം വേണ്ട വീട്ടുപകരണങ്ങൾ എല്ലാമുണ്ടായിരുന്നു. ശാന്തിയും സമാധാനവുമുള്ള വീടായിരുന്നു. ചിട്ടയായ കുടുംബപ്രാർത്ഥനയുമുണ്ടായിരുന്നു. ഞായറാഴ്ച കുർബാന മുടക്കുമില്ലാതെ കൂടുന്നതിലും പ്രത്യേകം ശ്രദ്ധിച്ചിരുന്നു. ബിജുവിന്റെ ഭാര്യ ലിസ കോൺവെന്റിൽ വളർന്ന ആധ്യാത്മികതയുള്ള പെൺകുട്ടിയായിരുന്നു.

ദൈവപരിപാലന എന്നും തനിക്കും കുടുംബത്തിനും ഉണ്ടായിരുന്നുവെന്ന് ബിജു പറയുന്നു. ബിജുവിന്റെ കുട്ടികൾ അലനും ജോയലും മാസം തികയാതെ പിറന്നവരായിരുന്നു. അലൻ ഏഴാം മാസത്തിലും ജോയൽ എട്ടാം മാസത്തിലുമാണ് ജനിച്ചത്. രണ്ടു കുട്ടികളെയും സംരക്ഷിക്കാൻ ഏറെ കഷ്ടപ്പെടേണ്ടിവന്നു. ചെറുശേരി മലയിൽ വൈദ്യുതി ഇല്ലാതിരുന്നതുകൊണ്ട് ആനക്കാംപൊയിലിൽ വീട് വാടകയ്ക്കെടുത്ത് കുട്ടികൾ വളർച്ചയെത്തുന്നതുവരെ അവിടെയാണ് അവർ താമസിച്ചത്. മാസംതികയുംമുമ്പ് ജനിച്ചവരാണെങ്കിലും കുട്ടികൾ നല്ല ആരോഗ്യമുള്ളവരായിരുന്നു. അലന് മൂന്നര വയസും ജോയലിന് ഒന്നര വയസുമായിരുന്നു പ്രായം. അവരുടെ 'അപ്പാ' എന്നുള്ള വിളിയും പ്രാർത്ഥന കഴിഞ്ഞുള്ള സ്തുതിചൊല്ലും അദ്ദേഹത്തിന് മറക്കാനാവുന്നില്ല. എല്ലാം നഷ്ടപ്പെട്ടു കഴിഞ്ഞപ്പോഴും ദൈവം തന്നെ കൈവിട്ടിട്ടില്ല എന്ന പ്രതീക്ഷയാണ് അദ്ദേഹത്തിന്റെ വാക്കുകളിലുടനീളം നിറഞ്ഞ് നിന്നത്.

'നല്ല മാതാപിതാക്കൾ, സഹോദരങ്ങൾ, ഭാര്യ, മക്കൾ എല്ലാം തന്ന് ദൈവം എന്നെ ധാരാളം അനുഗ്രഹിച്ചു. അവരിലൂടെ എനിക്ക് അളവില്ലാത്ത വിധം ദൈവാനുഗ്രഹവും ലഭിച്ചു. എല്ലാം

നൽകിയ ദൈവം അതെന്നോട് ഒടുവിൽ തിരികെ ചോദിച്ചു. ഞാനത് അംഗീകരിക്കാതിരിക്കുന്നതെങ്ങനെ? മരിച്ചുപോയ പ്രിയപ്പെട്ടവരെ ദൈവം കൈവിട്ടു എന്ന് പറയാൻ കഴിയുന്നതെങ്ങനെ? ദൈവസന്നിധിയിലെ നിത്യഭാഗ്യത്തിലേക്ക് അവരെ കൂട്ടിക്കൊണ്ടുപോവുകയാണ് ചെയ്തത്. ഈ വിശ്വാസം മറ്റൊന്നിനേക്കാളും സമാശ്വാസം നൽകുന്നതാണ്. ഏറ്റവും പ്രിയപ്പെട്ടവരെല്ലാം എന്നേക്കുമായി നശിച്ചുപോയി എന്നത് ദുഃഖവും നിരാശയും ഉളവാക്കുന്ന ചിന്തയാണ്.'

തുടർച്ചയായി വിശുദ്ധ കുർബാനയിൽ പങ്കെടുത്ത് സിമിത്തേരിയിൽ പോയി എന്നും പ്രാർത്ഥിക്കുകയാണ് ബിജു, വിശ്വാസം നൽകുന്ന വലിയ പ്രത്യാശയുമായി...'അല്പകാലത്തേക്ക് വിവിധ പരീക്ഷകൾ നിമിത്തം നിങ്ങൾക്ക് വ്യസനിക്കേണ്ടിവന്നാലും അതിൽ ആനന്ദിക്കുവിൻ. കാരണം, അഗ്നിശോധനയെ അതിജീവിക്കുന്ന നശ്വരമായ സ്വർണത്തെക്കാൾ വിലയേറിയതായിരിക്കും പരീക്ഷകളെ അതിജീവിക്കുന്ന നിങ്ങളുടെ വിശ്വാസം. അത് യേശുക്രിസ്തുവിന്റെ പ്രത്യാഗമനത്തിൽ സ്തുതിക്കും മഹത്വത്തിനും ബഹുമാനത്തിനും ഹേതുവായിത്തീരും. അങ്ങനെ വിശ്വാസത്തിന്റെ ഫലമായി ആത്മാവിന്റെ രക്ഷ നിങ്ങൾ പ്രാപിക്കുകയും ചെയ്യുന്നു.' (1 പത്രോസ് 1:69). ഈ വിശ്വാസം നിശബ്ദമായി ഏറ്റുപറയുന്നതാണ് ബിജുവിന്റെ വിശ്വാസം.

ദൈവത്തെ സ്നേഹിക്കുന്നവർക്ക്, അവിടുത്തെ പദ്ധതിയനുസരിച്ചു വിളിക്കപ്പെട്ടവർക്ക്, അവിടുന്ന് സകലവും നന്മയ്ക്കായി പരിണമിപ്പിക്കുന്നുവെന്നു നമുക്കറിയാമല്ലോ (റോമാ 8:28).

കടപ്പാട്: [in.sundayshalom.com](http://in.sundayshalom.com)